

## Regional Marathi Text Bulletin, Chhatrapati Sambhajanagar

Date – 06 May 2024

Time 7.10 AM to 7.20 AM

Language Marathi

आकाशवाणी छत्रपती संभाजीनगर

प्रादेशिक बातम्या

दिनांक ०६ मे २०२४ सकाळी ७.१० मि.

\*\*\*\*

- लोकसभा निवडणुकीच्या तिसऱ्या टप्प्यातल्या प्रचारतोफा शांत-उद्या मतदान
- चौथ्या टप्प्यातल्या प्रचारालाही वेग-
- छत्तीसगडमधल्या दंतेवाडा जिल्ह्यात ३५ नक्षलवाद्यांचं आत्मसमर्पण
- बीड जिल्ह्यात दोन कोटी रुपयांचं चंदन जप्त-दोन जण ताब्यात  
आणि
- छत्रपती संभाजीनगर रेल्वेस्थानकात मतदार जागृतीसाठी तीन दिवसीय  
चित्रप्रदर्शनाचं आयोजन

\*\*\*\*

लोकसभा निवडणुकीच्या तिसऱ्या टप्प्यातल्या प्रचारतोफा काल थंडावल्या. या टप्प्यात मराठवाड्यातल्या लातूर आणि उस्मानाबाद लोकसभा मतदार संघांसह राज्यातल्या सोलापूर, माढा, बारामती, सातारा, सांगली, कोल्हापूर, हातकणंगले, रायगड आणि रत्नागिरी-सिंधुदुर्ग, या ११ मतदारसंघात उद्या सात मे रोजी मतदान होणार आहे. या सर्व मतदार संघांमध्ये महाविकास आघाडी तसंच महायुतीसह विविध पक्षांच्या उमेदवारांसाठी, विविध राजकीय पक्षांच्या नेत्यांनी काल अखेरच्या दिवशी सायंकाळपर्यंत सभा, मेळावे घेत प्रचार फेऱ्या काढल्या, द्वारसभांच्या माध्यमातून मतदारांच्या प्रत्यक्ष गाठीभेटी घेण्यावर उमेदवार आणि त्यांच्या समर्थकांचा भर दिसून आला.

\*\*\*\*

कोल्हापुरात मुख्यमंत्री एकनाथ शिंदे यांनी रॅलीमध्ये सहभाग घेतला, तर इंडिया आघाडीसाठी विरोधी पक्ष नेते विजय वडेटीवार यांनी सभा घेतली.

सांगली लोकसभा मतदारसंघात भाजप नेते नितीन गडकरी प्रचारात सहभागी झाले होते. त्यांनी टेंभुर्णे इथंही सभा घेतली.

उपमुख्यमंत्री देवेंद्र फडणवीस यांनी माढा मतदारसंघाचे महायुतीचे उमेदवार रणजितसिंह नाईक निंबाळकर यांच्या प्रचारार्थ फलटण इथं सभेला संबोधित केलं, तर सोलापूर मतदार संघाचे महायुतीचे उमेदवार राम सातपुते यांच्या प्रचारार्थ पंढरपूर इथं संकल्प मेळावा घेतला.

बारामती मतदारसंघात महायुतीच्या उमेदवार सुनेत्रा पवार यांच्यासाठी अजित पवार यांनी सभा घेतली, तर महाविकास आघाडीच्या उमेदवार सुप्रिया सुळे यांच्यासाठी ज्येष्ठ नेते शरद पवार यांनी मतदारांना साद घातली.

सांगली लोकसभा मतदारसंघातल्या अपक्ष उमेदवार विशाल पाटील यांच्या प्रचारार्थ मिरज इथं केसांचा चौकात वंचित बहुजन आघाडीचे प्रकाश आंबेडकर यांनी सभा घेतली.

महाविकास आघाडीचे चंद्रहार पाटील यांच्या प्रचारार्थ आमदार आदित्य ठाकरे यांची सभा झाली, तर सावंतवाडीत भाजपा उमेदवार नारायण राणे यांनी प्रचारसभा घेतली.

लातूर लोकसभा मतदारसंघात अहमदपूरचे राष्ट्रवादी काँग्रेसचे आमदार बाबासाहेब पाटील यांनी महायुतीचे उमेदवार सुधाकर शृंगारे यांच्या प्रचारार्थ सभा घेतली. तर, काँग्रेस नेते अमित देशमुख यांच्या उपस्थितीत महाविकास आघाडीचे उमेदवार शिवाजी काळगे यांच्या प्रचारार्थ सभा घेण्यात आली.

उस्मानाबाद लोकसभा मतदार संघातही जाहीर प्रचार थांबला असून, आता मतदारांच्या प्रत्यक्ष गाठीभेटींसह, माध्यमांच्या जाहिरातींवर उमेदवारांचा अधिक भर दिसून येत आहे.

\*\*\*\*

चौथ्या टप्प्यातल्या प्रचारानेही आता वेग घेतला आहे.

भाजप नेते उपमुख्यमंत्री देवेंद्र फडणवीस यांच्या आज राज्यात तीन प्रचारसभा होणार आहेत. दुपारी एक वाजेच्या सुमारास पुणे जिल्ह्यातल्या शिरूर इथं, तीन च्या सुमारास पिंपरी-चिंचवड इथं, तर संध्याकाळी साडे चार वाजता रायगड जिल्ह्यातल्या खारघर इथं ते प्रचारसभा घेणार आहे.

जालना लोकसभा मतदारसंघात महाविकास आघाडीचे उमेदवार कल्याण काळे यांच्या प्राचारार्थ काल काँग्रेस प्रदेशाध्यक्ष नाना पटोले यांनी जालना शहरात सभा घेतली.

औरंगाबाद लोकसभा मतदार संघाचे एमआयएमचे उमेदवार सय्यद इम्तियाज जलील यांनी काल वैजापूर इथं पदयात्रा काढली, तर पक्षाचे प्रमुख असदउद्दीन ओवैसी यांची संध्याकाळी छत्रपती संभाजीनगर इथं सभा होणार आहे.

\*\*\*\*

मार्क्सवादी कम्युनिस्ट पक्षाने दिंडोरी लोकसभा मतदारसंघातून जे. पी. गावीत यांची उमेदवारी मागे घेतली असून, महाविकास आघाडीचे उमेदवार भास्कर भगरे यांना पाठिंबा जाहीर केला आहे.

\*\*\*\*

२६/११ च्या मुंबई दहशतवादी हल्ल्यासंदर्भात जी भाषा पाकिस्तान करतो, तीच भाषा काँग्रेस का करत आहे, असा थेट सवाल मुंबई भाजपा अध्यक्ष आमदार आशिष शेलार यांनी केला आहे. विधानसभेचे विरोधी पक्षनेते विजय वडेटीवार यांनी उत्तर मध्य लोकसभा मतदारसंघाचे महायुतीचे उमेदवार विधीज्ञ उज्वल निकम यांच्या संदर्भात केलेल्या विधानाच्या निषेधार्थ ते काल मुंबईत पत्रकार परिषदेत बोलत होते. यासंदर्भात मुख्य निवडणूक आयोगाकडे तक्रार करत, वडेटीवार आणि काँग्रेसवर कारवाईची मागणी केल्याचं शेलार यांनी सांगितलं. शिवसेना उद्धव बाळासाहेब ठाकरे पक्षाला काँग्रेसची ही भूमिका मान्य आहे का, अशी विचारणाही त्यांनी केली. विधीज्ञ निकम ही यावेळी उपस्थित होते, आपल्याकडे बरीच माहिती आहे मात्र देशहित म्हत्वाचा असल्यानं आपण काही बोलत नाही असा इशारा त्यांनी दिला.

\*\*\*\*

भारतीय जनता पक्षाने प्रचारासाठी प्रमुख वर्तमानपत्रांत काल प्रसिद्ध केलेली जाहिरात, मतांचं ध्रुवीकरण करणारी असल्याची तक्रार, काँग्रेस पक्षाने केली आहे. प्रदेश काँग्रेसच्या शिष्टमंडळाने काल राज्याच्या अतिरिक्त मुख्य निवडणूक अधिकाऱ्यांची भेट घेतली. निवडणूक आयोगाने याप्रकरणी भाजपासह महायुतीच्या उमेदवारांची उमेदवारी रद्द करून आचारसंहिता भंगाचे गुन्हे दाखल करावेत अशी मागणी त्यांनी यावेळी केली.

\*\*\*\*

कामगारांना मतदानाचा हक्क योग्य रीतीनं बजावता यावा, यासाठी सर्व क्षेत्रातल्या कामगारांना मतदानाच्या दिवशी सुट्टी अथवा दोन तासांची सवलत देण्याबाबत राज्य शासनानं परिपत्रक जारी केलं आहे. मतदान करण्यास सवलत मिळाली नाही, अशी तक्रार दाखल झाल्यास संबंधिताविरुद्ध योग्य ती कार्यवाही करण्यात येणार असल्याचा इशारा प्रशासनाने दिला आहे.

\*\*\*\*

‘लोकनिर्णय महाराष्ट्राचा’ या कार्यक्रमात आजच्या भागात आपण अहमदनगर आणि शिर्डी या मतदार संघांचा आढावा घेणार आहोत. संध्याकाळी सव्वा सात वाजता आकाशवाणीच्या मुंबई केंद्रावरून प्रसारित होणारा हा कार्यक्रम समाज माध्यमांवर ही ऐकता येईल.

\*\*\*\*

छत्तीसगडमधल्या दंतेवाडा जिल्ह्यात काल ३५ नक्षलवाद्यांनी आत्मसमर्पण केलं. यापैकी तीन नक्षलवाद्यांवर बक्षीस जाहीर करण्यात आलं होतं. दंतेवाडा पोलिसांच्या लोन वरतु मोहिमे अंतर्गत या नक्षलवाद्यांनी वरिष्ठ पोलिस अधिकाऱ्यांसमोर आत्मसमर्पण केलं. सरकारच्या आत्मसमर्पण आणि पुनर्वसन धोरणांतर्गत प्रोत्साहन म्हणून या सर्वांना प्रत्येकी पंचवीस हजार रुपये दिले जातील.

\*\*\*\*

बीड जिल्ह्यात काल दोन कोटी रुपये मूल्याचं चंदन जप्त करण्यात आलं. केज पोलीस ठाण्याच्या हद्दीत काल पहाटे केलेल्या या कारवाईत चंदनाचा सुमारे १२०० किलोचा साठा हस्तगत करण्यात आला. या प्रकरणी दोघांना ताब्यात घेण्यात आलं असून याप्रकरणी केज पोलीस ठाण्यात गुन्हा दाखल करण्यात आला आहे.

\*\*\*\*

पँथर्स रिपब्लिकन पार्टीचे राष्ट्रीय अध्यक्ष, माजी राज्यमंत्री गंगाधर गाडे यांच्या पार्थिवावर काल छत्रपती संभाजीनगर इथं शासकीय इतमामात अंत्यसंस्कार करण्यात आले. यावेळी पोलिसांनी हवेत बंदुकीच्या फैरी झाडून मानवंदना दिली, गाडे यांचं परवा छत्रपती संभाजीनगर इथं निधन झालं, ते ७६ वर्षांचे होते.

\*\*\*\*

छत्रपती संभाजीनगर इथं लोकसभा निवडणूक चौथ्या टप्प्यात १३ मे रोजी होणार आहे. त्या पार्श्वभूमीवर पोलीस दलानं काल शहरातून संचलन केलं.

दरम्यान, छत्रपती संभाजीनगर रेल्वेस्थानकात आजपासून मतदार जनजागृतीसाठी तीन दिवसीय चित्रप्रदर्शनाचं आयोजन करण्यात येत आहे. आज सकाळी १० वाजता जिल्हाधिकारी दिलीप स्वामी यांच्या हस्ते या चित्रप्रदर्शनाचा प्रारंभ होणार आहे. दररोज सकाळी ९ ते सायंकाळी ८ वाजेपर्यंत सर्व नागरिकांसाठी हे प्रदर्शन खुलं राहणार आहे.

\*\*\*\*

लातूर लोकसभा मतदारसंघाचे निवडणूक खर्च निरीक्षक संजीव बॅनर्जी यांनी काल रात्री अचानक आंतरराज्य सीमेवरील स्थिर निगराणी पथकांना भेट देवून तिथल्या कामकाजाचा आढावा घेतला. रोकड, मद्य किंवा इतर प्रतिबंधित पदार्थ, वस्तूंची वाहतूक होवू नये, यासाठी स्थिर निगराणी पथकावर वाहनांची तपासणी केली जात आहे.

\*\*\*\*

बीड लोकसभा मतदारसंघात पोलीस अधिकारी, कर्मचारी तथा अन्य अधिकारी कर्मचारी जे कर्तव्यावर आहेत, अशा एकूण ६२२ मतदारांनी आतापर्यंत टपाली मतदान केलं आहे. सहाय्यक निवडणूक अधिकारी शैलेश सूर्यवंशी यांनी ही माहिती दिली. जिल्ह्यात १० ते १२ मे दरम्यान उर्वरित पोस्टल मतदान घेण्यात येणार आहे.

\*\*\*\*

नागपूर - मुंबई समृद्धी महामार्गावर बुलडाणा जिल्ह्यात काल एका कार अपघातात दोन जणांचा मृत्यू झाला. मेहकर नजीक काल सकाळी हा अपघात झाला, जखमींना छत्रपती संभाजी नगर इथं उपचारासाठी दाखल करण्यात आलं.

\*\*\*\*

छत्रपती संभाजीनगर जिल्ह्यात पैठण जवळ टेम्पोने दुचाकीला धडक देऊन झालेल्या अपघातात एका महिलेसह तिच्या मुलाचा जागीच मृत्यू झाला. हा २१ वर्षीय युवक काल संध्याकाळी दुचाकीवर त्याच्या आईसह शेवगाव इथं जात असताना हा अपघात झाला.

\*\*\*\*

अभिनेते, लेखक आणि दिग्दर्शक क्षितीज झारापकर यांचं काल मुंबईत निधन झालं. ते ५४ वर्षांचे होते. क्षितीज झारापकर यांनी गोळाबेरीज, ठेंगा, एकुलती एक, आयडियाची कल्पना आदी चित्रपटांतून विविध भूमिका साकारल्या.

\*\*\*\*

इंडियन प्रिमियर लीग - आयपीएल टी-ट्वेंटी क्रिकेट स्पर्धेत काल झालेल्या सामन्यात चेन्नई सुपर किंग्जनं पंजाब किंग्जला २८ धावांनी हरवलं. तर अन्य एका सामन्यात कोलकाता नाईट रायडर्सने लखनौ सुपर जायन्ट्सचा ९८ धावांनी पराभव केला. आज या स्पर्धेत मुंबईत मुंबई इंडियन्स आणि सनरायजर्स हैदराबाद संघादरम्यान सामना होणार आहे.

\*\*\*\*

राज्यात काल सोलापुरात सर्वाधिक ४४ पूर्णांक ४ दशांश सेल्सिअस इतक्या तापमानाची नोंद झाली  
मराठवाड्यात परभणी इथं ४३ पूर्णांक सात, नांदेड ४२ पूर्णांक ८, बीड ४२, तर छत्रपती संभाजीनगरचं तापमान ४१ पूर्णांक सहा एवढं नोंदवलं गेलं.  
दरम्यान, नांदेड आणि लातूर जिल्ह्यात दोन दिवस तुरळक ठिकाणी विजांच्या कडकडासह पावसाची शक्यता हवामान खात्यानं व्यक्त केली आहे.

\*\*\*\*